

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀಕೂರನಾಥಶ್ರೀವತ್ಸಚಿಹ್ನಮಿಶ್ರ ವಿರಚಿತಃ

|| ಅತಿಮಾನುಷಸ್ತವಃ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕ

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Baraha** font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

॥ ಅತಿಮಾನುಷಸ್ತವಃ ॥

ಶ್ರೀವತ್ಸಚಿಹ್ನಮಿಶ್ರೇಭ್ಯೋ ನಮ ಉಕ್ತಿಮಧೀಮಹೇ |

ಯದುಕ್ತಯಸ್ತಯೀಕಂಠೇ ಯಾಂತಿ ಮಂಗಳ ಸೂತ್ರತಾಂ ||

ಅತಿಮಾನುಷಶೀಲವೃತ್ತವೇಷ್ಟೈಃ

ಅತಿವೃತ್ತಾಮರವಿಕ್ರಮಪ್ರತಾಪೈಃ |

ಅತಿಲಂಘಿತಸರ್ವಲೋಕಸಾಮ್ಯಂ

ವರಯೇ ವೈಷ್ಣವವೈಭವಾವತಾರಂ || ೧ ||

ಶ್ರೀಯಃ ಕಿರಂತು ಕಿರಣಾಶ್ಚರಣಾರವಿಂದ-

ನಿಷ್ಯಂದಮಾನಮಕರಂದರಸೌಘದೇಶ್ಯಾಃ |

ತಜ್ಞಾಃ ಶ್ರುತೇರ್ಮಧುನ ಉತ್ಸ ಇತಿ ಪ್ರತೀತಾಃ

ಮಂಗಳ್ಯರಂಗನಿಲಯಸ್ಯ ಪರಸ್ಯ ಧಾಮ್ನಃ || ೨ ||

ಶ್ರೀಮತ್ಪರಾಂಕುಶಮುನೀಂದ್ರಮನೋನಿವಾಸಾತ್

ತಜ್ಞಾನುರಾಗರಸಮಜ್ಜನಂ ಅಂಜಸಾಸ್ತಪ್ಯ |

ಅದ್ಯಾಪ್ಯನಾರತತದ್ಧುತಿತರಾಗಯೋಗಂ

ಶ್ರೀರಂಗರಾಜಚರಣಾಂಬುಜಂ ಉನ್ನಯಾಮಃ || ೩ ||

ವಜ್ರಧ್ವಜಾಂಕುಶಸುಧಾಕಲಶಾತಪತ್ರ-

ಪಂಕೇರುಹಾಂಕಪರಿಕರ್ಮಪರಿತಮಂತಃ |

ಆಪಾದಪಂಕಜವಿಶ್ವಂಖಲದೀಪ್ರಮೌಲೇಃ

ಶ್ರೀರಂಗಿಣಶ್ಚರಣಯೋರ್ಯುಗಂ ಆಶ್ರಯಾಮಃ || ೪ ||

ಶ್ರೀರಂಗರಾಜಚರಣೌ ಪ್ರಣುಮೋ ಯಯೋಃ ಖಿಲು

ಏಕಸ್ಮಿ ವಿಕ್ರಮವಿಧೌ ವಸುಧಾಮಶೇಷಾಂ |

ವ್ಯಕ್ರಂಸ್ತು ಸಾಚಲಕುಲಾಮಪಿ ವಿಪ್ರಕೀರ್ಣ-
ಸ್ಥೂಲಾವಲಗ್ನಸಿಕತಾಮಿವ ನಿರ್ನತೋಚ್ಚಂ || ೫ ||

ಜ್ಞಾನಂ ಬಲಂ ವಿಪುಲಮೀಶನವೀರ್ಯಶಕ್ತಿ-
ತೇಜಾಂಸಿ ಚ ತ್ರಿಯುಗಭೂಯಮುಪಾಗತಾನಿ |
ಪೂರ್ಣಾನಿ ಷಟ್ ಚ ಪರಿಗೃಹ್ಯ ಭವಂಶ್ಚತುರ್ಧಾ
ಭಕ್ತಂ ಜನಂ ತ್ವಮನುಜಗ್ರಹಿಥಾನುರಾಗಾತ್ || ೬ ||

ಏಕಾಂತಮಂಗಳಗುಣಾಸ್ಪದಂ ಅಸ್ತುಹೇಯಂ
ನಿತ್ಯಂ ಪದಂ ತವ ಯತಸ್ತುತ ಏವ ದೇವ |
ಆಮ್ನಾಯತೇ ತದಿಹ ವಿಶ್ವವಿರೂಪರೂಪಂ
ತೇನೈವ ನನ್ವಿದಂ ಅಶಬ್ದಂ ಅರೂಪಂ ಆಹುಃ || ೭ ||

ಶಬ್ದಾದಿ ಹೇಯಂ ಇಹ ಗೋಚರ ಇಂದ್ರಿಯಾಣಾಂ
ತತ್ತ್ವತ್ಯನೀಕವಿಭವಸ್ತ್ವಂ ಅತೀಂದ್ರಿಯೋಽಸಿ |
ತೇನೈವ ತೇ ನ ಬತ ದರ್ಶನಮಸ್ತಿ ಕಿಂಚಿದ್
ವಾಚೋ ಧಿಯಶ್ಚ ತತ ಏವ ನ ಗೋಚರೋಽಸಿ || ೮ ||

ಏವಂ ಸ್ಥಿತೇ ತ್ವದುಪಸಂಶ್ರಯಣಾಭ್ಯುಪಾಯೋ
ಮಾನೇನ ಕೇನಚಿದಲಪ್ಸ್ಯತ ನೋಪಲಬ್ಧಂ |
ನೋ ಚೇದ್ ಅಮರ್ತ್ಯಮನುಜಾದಿಷು ಯೋನಿಷು ತ್ವಂ
ಇಚ್ಛಾವಿಹಾರವಿಧಿನಾ ಸಮವಾತರಿಷ್ಯಃ || ೯ ||

ಶೀಲಃ ಕ ಏಷ ತವ ಹಂತ! ದಯೈಕಸಿಂಧೋ!
ಕ್ಷುದ್ರೇ ಪೃಥಗ್ಜನಪದೇ ಜಗದಂಡಮಧ್ಯೇ |
ಕ್ಷೋದೀಯಸೋಽಪಿ ಹಿ ಜನಸ್ಯ ಕೃತೇ ಕೃತೀ ತ್ವಂ
ಅತ್ರಾವತೀರ್ಯ ನನು ಲೋಚನಗೋಚರೋಽಭೂಃ || ೧೦ ||

ಯಂ ಪಾತಕಾತ್ ಸುಮಹತೋಽಪ್ಯುದಧಾರಯಸ್ತ್ವಂ
ತ್ವತ್ಪಾದವಾರಿಪರಿಪೂತಶಿರಾಶ್ಚ ಯೋಽಭೂತ್ |

ತಂ ವಂದಸೇ ಕಿಲ ತತಶ್ಚ ವರಂ ವೃಣೀಷೇ!
ಕ್ರೀಡಾವಿಧಿಬರ್ಹತ ವಿಲಕ್ಷಣಲಕ್ಷಣಸ್ತೇ || ೧೧ ||

ಕ್ರೀಡಾವಿಧೇಃ ಪರಿಕರಸ್ತವ ಯಾ ತು ಮಾಯಾ
ಸಾ ಮೋಹಿನೀ ನ ಕತಮಸ್ಯ ತು ಹಂತ ಜಂತೋಃ |
ಹೈ! ಮರ್ತ್ಯಸಿಂಹವಪುಷಸ್ತವ ತೇಜಸೋಽಂಶೇ
ಶಂಭುರ್ಭರ್ವಣ ಹಿ ಶರಭಃ ಶಲಭೋ ಬಭೂವ || ೧೨ ||

ಯಸ್ಯಾತ್ಮತಾಂ ತ್ರಿಪುರಭಂಗವಿಧಾವಧಾಸ್ತಂ
ತ್ವಚ್ಛಕ್ತಿತೇಜಿತಶರೋ ವಿಜಯೀ ಚ ಯೋಽಭೂತ್ |
ದಕ್ಷಕ್ರತೌ ತು ಕಿಲ ತೇನ ವಿನಿರ್ಜಿತಸ್ತಂ
ಯುಕ್ತೋ ವಿಧೇಯವಿಷಯೇಷು ಹಿ ಕಾಮಚಾರಃ || ೧೩ ||

ಮುಗ್ಧಃ ಶಿಶುಃ ವಟದಲೇ ಶಯಿತೋಽತಿತನ್ವಾ
ತನ್ವಾ ಜಗಂತಿ ಬಿಭೃಷೇ ಸವಿಕಾಸಮೇವ |
ಐಶೀಮಿಮಾಂ ತು ತವ ಶಕ್ತಿಮತರ್ಕಿತವ್ಯಾಂ
ಅವ್ಯಾಜತಃ ಪ್ರಥಯಸೇ ಕಿಮಿಹಾವತೀರ್ಣಃ || ೧೪ ||

ಬ್ರಹ್ಮೇಶಮಧ್ಯಗಣನಾ ಗಣನಾಽರ್ಕಪಂಕ್ತೌ
ಇಂದ್ರಾನುಜತ್ವಂ ಅದಿತೇಸ್ತನಯತ್ವಯೋಗಾತ್ |
ಇಕ್ಷ್ವಾಕುವಂಶ ಯದುವಂಶಜನಿಶ್ಚ ಹಂತ!
ಶ್ಲಾಘ್ಯಾನ್ಯಮೂನ್ಯನುಪಮಸ್ಯ ಪರಸ್ಯ ಧಾಮ್ನಾಃ || ೧೫ ||

ತ್ವನ್ನಿರ್ಮಿತಾ ಜಠರಗಾ ಚ ತವ ತ್ರಿಲೋಕೀ
ಕಿಂ ಭಿಕ್ಷಣಾದಿಯಮೃತೇ ಭವತಾ ದುರಾಪಾ |
ಮಧ್ಯೇ ಕದಾ ತು ನ ವಿಚಕ್ರಮಿಷೇ ಜಗಚ್ಚೇತ್
ತ್ವದ್ವಿಕ್ರಮೈಃ ಕಥಮಿವ ಶ್ರುತಿರಂಚಿತಾ ಸ್ಯಾತ್ || ೧೬ ||

ಏತತ್ ಕಥಂ ಕಥಯ ಯನ್ಮಥಿತಸ್ತ ಯಾಽಸೌ
ಹಿತ್ವಾ ಸ್ವಭಾವನಿಯಮಂ ಪ್ರಥಿತಂ ತ್ರಿಲೋಕ್ಯಾಂ |

ಅಶ್ವಾಪ್ಸರೋವಿಷಸುಧಾವಿಧುಪಾರಿಜಾತ
ಲಕ್ಷ್ಮ್ಯತ್ಮನಾ ಪರಿಣತೋ ಜಲಧಿರ್ಬಭೂವ || ೧೭ ||

ಪೃಚ್ಛಾಮಿ ಕಿಂಚನ ಯದಾ ಕಿಲ ರಾಘವತ್ವೇ
ಮಾಯಾಮೃಗಸ್ಯ ವಶಗೋ ಮನುಜತ್ವಮೌಗ್ಧ್ಯತ್ |
ಸೀತಾವಿಯೋಗವಿವಶೋ ನ ಚ ತದ್ಗತಿಜ್ಞಃ
ಪ್ರಾದಾಸ್ತದಾ ಪರಗತಿಂ ಹಿ ಕಥಂ ಖಿಗಾಯ || ೧೮ ||

ಅಕ್ಷುಣ್ಣಯೋಗಪಥಂ ಅರ್ಗ್ಯಹತಂ ಜಟಾಯುಂ
ತಿಯಂಚಮೇವ ಬತ ಮೋಕ್ಷಪಥೇ ನಿಯೋಕ್ತುಂ |
ಶಕ್ನೋಷಿ ವೇತ್ಸಿ ಚ ಯದಾ ಸ ತದಾ ಕಥಂ ತ್ವಂ
ದೇವೀಮವಾಪ್ತುಮನಲಂ ವ್ಯಥಿತೋ ವಿಚಿನ್ವನ್ || ೧೯ ||

ಸಾಲಾಃ ಹಿ ಸಪ್ತ ಸಗಿರೀಃ ಸರಸಾತಲಾಃ ಯಾಃ
ಏಕೇಷುಮಂದಜವತೋ ನಿರಪತ್ರಯಸ್ತುಂ |
ತೇಷ್ಟೇಕವಿವ್ಯಥನಖಿನ್ನಕಪಿಪ್ರಣುನ್ನಂ
ಶಾಖಾಮೃಗಂ ಮೃಗಯಸೇ ಸ್ಮ ಕಥಂ ಸಹಾಯಂ || ೨೦ ||

ದಾಸಃ ಸಖಾ ಸಮಭವತ್ ತವ ಯಃ ಕಪೀಂದ್ರಃ
ತದ್ವಿದ್ವಿಷಂ ಕಪಿಂ ಅಮರ್ಷವಶಾತ್ ಜಿಘಾಂಸುಃ |
ತ್ವತ್ಸ್ನೇಹವಿಕ್ಲವಧಿಯಂ ತಮಿಮಂ ಕಪೀಂದ್ರಂ
ವಿಸ್ತಂಭಯಾಃ ಸಪದಿ ಸಾಲಗಿರೀಃ ಅವಿಧ್ಯಃ || ೨೧ ||

ಯದ್ವಾ ಮೃಗಂ ಮೃಗಯುವದ್ ಮೃಗಯಾಪದೇಶಾತ್
ಭನ್ನೋ ಜಘಂಥ ನ ತು ಶತ್ರುವದಾಭಿಮುಖ್ಯಾತ್ |
ತದ್ ಯುಕ್ತಮೇವ ತವ ರಾಘವವಂಶಜಸ್ಯ
ತಿಯಂಕ್ಷು ನೈವ ಹಿ ವಿಪಕ್ಷತಯೋಪಚಾರಃ || ೨೨ ||

ಮಾನುಷ್ಯಕಾಚರಿತಮಾಚರಿತುಂ ಪ್ರವೃತ್ತೋ
ದೇವಾತಿಗಂ ಚರಿತಮಂಗ! ಕಿಮಂಗ್ಯಕಾಷೀಃ |

ಯತ್ ಸಾಗರೇ ಬತ ಬಬಂಧಿಥ ನಾಥ! ಸೇತುಂ
ಶೈಲೈಃ ಪ್ಲವಂಗಮಸಮಿಂಗಿತಸಂಪ್ರಣುನ್ವೈಃ || ೨೩ ||

ಯೋ ವಿಕ್ರಮೇಣ ಮನುಜತ್ವವಿಭೂಷಣೇನ
ದೇವಂ ವರಂ ವರುಣರಾಜಂ ಅಜ! ವ್ಯಜೇಷ್ಠಾಃ |
ಕೃತ್ಯೋಪದಾಂ ದಶರಥಂ ವಿಧಿರುದ್ರಮುಖೈಃ
ದೇವೈಃ ಸ್ತುತಶ್ಚ ಸ ಕಿಲೇಂದ್ರಜಿತಾ ಜಿತೋಽಸಿ || ೨೪ ||

ಅಬ್ಧಿಂ ನ ತೇರಿಥ ಜಿಗೇಥ ನ ರಾಕ್ಷಸೇಂದ್ರಂ
ನೈವಾಸ್ಯ ಜಜ್ಞಿಥ ಯದಾ ಚ ಬಲಾಬಲಂ ತ್ವಂ |
ನಿಸ್ಸಂಶಯಃ ಸಪದಿ ತಸ್ಯ ಪದೇಽಭ್ಯಷಿಂಚಃ
ತಸ್ಯಾನುಜಂ ಕಥಮಿದಂ ಹಿ ವಿಭೀಷಣಂ ಚ || ೨೫ ||

ತ್ವಂ ದಕ್ಷಿಣಸ್ಯ ನಿವಸನ್ ಉದಧೇಸ್ತುಟೇಽಪಿ
ದೂರಾಂತರೋತ್ತರಪಯೋಧಿಮಹಾಂತರೀಪೇ |
ದೈತ್ಯಾನ್ ನಿಜೈಕಶರಪಾರಣರ್ಯನ್ ಕಿಮೇತಾಂ
ಲಂಕಾಂ ಸ್ಥಿತೋಽತ್ರ ಕುರುಷೇ ನ ಕಿಲ ಸ್ಮ ಭಸ್ಮ || ೨೬ ||

ಯತ್ ತಾದೃಶಾಗಸಮರಿಂ ರಘುವೀರ ವೀಕ್ಷ್ಯ
ವಿಶ್ರಮ್ಯತಾಂ ಇತಿ ಮುಮೋಚಿಥ ಮುಗ್ಧಮಾಜೌ |
ಕೋಽಯಂ ಗುಣಃ ಕತರಕೋಟಿಗತಃ ಕಿಯಾನ್ ವಾ
ಕಸ್ಯ ಸ್ತುತೇಃ ಪದಮಹೋ ಬಹ ಕಸ್ಯ ಭೂಮಿಃ || ೨೭ ||

ಏತೇನ ವೈ ಸುವಿದಿತೋಽಭವದಿಂದ್ರಶತ್ರುಃ
ಮಾಯಾಸ್ತ್ರ ಬಂಧನನಿಬಂಧನಜೋ ವಿಮೋಹಃ |
ಯಲ್ಲಕ್ಷ್ಮಣಸ್ತ್ವದನುಜೋ ರಿಪುಶಕ್ತಿಮುಗ್ಧಃ
ಶತ್ರೋರ್ಗುರುಃ ಹನುಮತಸ್ತು ಲಘುತ್ವಮಾಪ || ೨೮ ||

ಹಾ ಹಂತ ಹಂತ ಭವತಶ್ಚರಣಾರವಿಂದ-
ದ್ವಂದಂ ಕದಾ ನು ವಿಷಯೀಭವಿತಾ ಮಮಾಕ್ಷೋಃ |

ಯೋಽಹಂ ನಿರರ್ಗಳವಿನಿರ್ಗಳದಂಧಕಾರೈಃ
ವೃಕ್ಷೈಸ್ತೃಣೈಶ್ಚ ಸುಲಭಂ ಸಮಯಂ ವ್ಯತೀತಃ || ೨೯ ||

ವಂಶಂ ರಘೋರನುಜಿಘೃಕ್ಷುರಿಹಾವತೀರ್ಣಃ
ದಿವ್ಯೈರ್ವರ್ಷಿಧ ತಥಾಽತ್ರ ಭವದ್ಗುಣೌಘೈಃ |
ತ್ವತ್ಸನ್ನಿಧಿಪ್ರಭವಶೈತ್ಯಜುಷೋ ಯಥಾ ಹೀ
ವೃಕ್ಷಾಶ್ಚ ತಾಂತಿಮಭಜಂತ ಭವದ್ವಿಯೋಗೇ || ೩೦ ||

ಯೇ ಧರ್ಮಮಾಚರಿತುಂ ಅಭ್ಯಸಿತುಂ ಚ ಯೋಗಂ
ಬೋದ್ಧುಂ ಚ ಕಿಂಚನ ನ ಜಾತ್ವಧಿಕಾರಭಾಜಃ |
ತೇಽಪಿ ತ್ವದಾಚರಿತಭೂತಲಬಂಧಗಂಧಾದ್
ಬಂಧಾತಿಗಾಃ ಪರಗತಿಂ ಗಮಿತಾಸ್ತೃಣಾದ್ಯಾಃ || ೩೧ ||

ತಾದ್ಯಗ್ಗುಣೋ ನನು ಬಭೂವಿಥ ರಾಘವತ್ವೇ
ಯಸ್ತಾವಕಂ ಚರಿತಮನ್ವಹಂ ಅನ್ವಭುಂಕ್ತ |
ಸೋಽತ್ರೈವ ಹಂತ! ಹನುಮಾರ್ ಪರಮಾಂ ವಿಮುಕ್ತಿಂ
ಬುದ್ಧ್ವಾಽವಧೂಯ ಚರಿತಂ ತವ ಸೇವತೇಽಸೌ || ೩೨ ||

ಯಸ್ಚ್ಚಂ ಕೃತಾಗಸಮಪಿ ಪ್ರಣತಿಪ್ರಸಕ್ತಂ
ತಂ ವಾಯಸಂ ಪರಮಯಾ ಕೃಪಯಾಽಕ್ಷಮಿಷ್ಠಾಃ |
ತೇನೈವ ಮಾದೃಶಜನಸ್ಯ ಮಹಾಗಸೋಽಪಿ
ಯುಕ್ತಂ ಸಮಾಶ್ವಸನಂ ಇತ್ಯುಪಧಾರಯಾಮಿ || ೩೩ ||

ಸಾ ಪೂತನಾ ಶಕಟಂ ಅರ್ಜುನಯೋಶ್ಚ ಯುಗ್ಮಂ
ಬಾಲೋಚಿತಾನ್ಯಪರಚೇಷ್ಟಿತವಿಷ್ಠಲಿಂಗೇ |
ಯಸ್ಯಾಲಭಂತ ಶಲಭತ್ವಮಹೋ! ನಿಗೂಢಃ
ಸ ತ್ವಂ ವ್ರಜೇ ವವೃಧಿಷೇ ಕಿಲ ಕಂಸಭೀತ್ಯಾ || ೩೪ ||

ಪಶ್ಯತ್ಸು ಸೂರಿಷು ಸದಾ ಪರಮಂ ಪದಂ ತೇ
ದೇವ್ಯಾ ಶ್ರಿಯಾ ಸಹ ವರ್ಷ ಪರಯಾ ವಿಭೂತ್ಯಾ |

ಯೋಗೇನ ಯೋಗನಿರತೈಃ ಪರಿಮೃಗ್ಯಮಾಣಃ

ಕಿಂ ತ್ವಂ ವ್ರಜೇಷು ನವನೀತಮಹೋ! ವ್ಯಮುಷ್ಣಾಃ || ೩೫ ||

ಯಂ ದುರ್ಗ್ರಹಂ ಸುಮನಸೋ ಮನಸಾಽಪಿ ನಿತ್ಯಂ

ಬಂಧಚ್ಛಿದಂ ಪರಮಮೀಶಮುದಾಹರಂತಿ |

ದಾಮ್ನಾ ನಿಬದ್ಧ ಇತಿ ಶುಶ್ರುಮ ತಂ ಭವಂತಂ

ನಾಲಂ ಬಭೂವಿಥ ಬತ ಶ್ಲಥನಾಯ ತಸ್ಯ || ೩೬ ||

ಐಶಂ ಹಿ ಶೈಶವಮಪಿ ವ್ಯತಿವೇಲಖೇಲಂ

ಯತ್ ಪೂತನಾ ಶಕಟಂ ಅರ್ಜುನಯೋಶ್ಚ ಯುಗ್ಮಂ |

ಬಾಲೋಚಿತಾನ್ಯಪರಸಾಚಿವಿಚೇಷ್ಟಿತೇನ

ಹಂತಾಲಭಂತ ಶಲಭಾಯಿತಮೋಜಸಸ್ತೇ || ೩೭ ||

ಸತ್ಯೇವ ಗವ್ಯನಿವಹೇ ನಿಜಧಾಮ್ನಿ ಭೂಮ್ನಾ

ಪರ್ಯಂತಸದ್ಮಸು ಕಿಮರ್ಥಂ ಅಚೂಚುರಸ್ತ್ವಂ |

ಮುಷ್ಣ ಚ ಕಿಂ ವ್ಯಜಘಟೋ ಘಟಶೇಷಮಗ್ರೇ

ಗೋಪೀಜನಸ್ಯ ಪರಿಹಾಸಪದಂ ಕಿಮಾಸೀಃ || ೩೮ ||

ಯನ್ನಾಮ ನಾಥ! ನವನೀತಂ ಅಚೂಚುರಸ್ತ್ವಂ

ತಚ್ಛಾದನಾಯ ಯದಿ ತೇ ಮತಿರಾವಿರಾಸೀತ್ |

ಕಿಂ ಮುಗ್ಧ! ದಿಗ್ಧಮಮುನಾ ಕರಪಲ್ಲವಂ ತೇ

ಗಾತ್ರೇ ಪ್ರಮೃಜ್ಯ ನಿರಗಾಃ ಕಿಲ ನಿರ್ವಿಶಂಕಃ || ೩೯ ||

ತ್ವಾಮನ್ಯಗೋಪಗೃಹಗವ್ಯಮುಷಂ ಯಶೋದಾ

ಗುರ್ವೀ ತ್ವದೀಯಮವಮಾನಮಮೃಷ್ಯಮಾಣಾ |

ಪ್ರೇಮ್ಣಾಽಥ ದಾಮಪರಿಣಾಮಜುಷಾ ಬಬಂಧ

ತಾದ್ಯಕ್ ನ ತೇ ಚರಿತಂ ಆರ್ಯಜನಾಃ ಸಹಂತೇ || ೪೦ ||

ಮಾತ್ರಾ ಯದಿ ತ್ವಮಸಿ ದಾಮನಿ ಸನ್ನಿಬದ್ಧಃ

ತಚ್ಛ್ರಾವಿಣಾಂ ಉದಿತಚಾಕ್ಷುಷ ನಿರ್ಝರಾಣಾಂ |

ಬಧ್ನಾಸಿ ಹಂತ ಹೃದಯಂ ಭಗವತ್! ಕುತಸ್ತತ್
ಸರ್ವೋ ಹಿ ವಶ್ಯವಿಷಯೇ ವಿವೃಣೋತಿ ವೀರ್ಯಂ || ೪೧ ||

ಕಾಂತಾಲಕಾಂತಮಮಲಂ ಕಮಲಾಯತಾಕ್ಷಂ
ಉದ್ಭ್ರೂವಿಲಾಸಂ ಉದಿತಸ್ಮಿತಂ ಉನ್ನಸಂ ಚ |
ವಕ್ತ್ರಂ ವಹತ್ ಪರಮ! ಗೋಪಗೃಹೇಷು ಕಿಂ ತ್ವಂ
ಗೋಪೀಮನಾಂಸಿ ನವನೀತಮುತಾಭ್ಯವೋಷೀಃ || ೪೨ ||

ಸರ್ವಂ ಗುಣಾಯ ಗುಣನಾಂ ಇತಿ ಸತ್ಯಮೇತತ್
ಯತ್ ಖಿಲ್ವಿಹೇತರಜನೇ ಮಲಿನತ್ವಹೇತುಃ |
ಯದ್ ಗೋಪವೇಷವಿನಿವೇಷಣಮುತ್ತಮಂ ತೇ
ಗೋಪಾಲನಂ ಚ ಗಣಯಂತಿ ಗುಣಂ ಗುಣೇಷು || ೪೩ ||

ಗೋಪಾಲಪೋತಕತಯಾ ನಿಭೃತಂ ಧರಿತ್ರಿಂ
ಆವಸ್ತುಕಾಮ ಇವ ಸನ್ನಪಿ ಬಾಲ್ಯಲೌಲ್ಯಾತ್ |
ಐಂದ್ರಂ ನಿಹತ್ಯ ಮಹಂ ಅದ್ರಿಮಥೋ ದಧಾನಃ
ಕಿಂ ತಸ್ಥಿಷೇ ಸುರಗಣಾಯ ಸವಾಸವಾಯ || ೪೪ ||

ವೇಣುಕ್ಷಣಪ್ರಣಯಿನಿ ತ್ವಯಿ ಲೋಕನಾಥ!
ಬೃಂದಾವನಂ ಚರಣಸಂಚರಣೈಃ ಪುನಾನೇ |
ಭಾವಾಸ್ತದಾ ವನಭುವಃ ಕಿಲ ಕೀದೃಶಸ್ತೇ
ತ್ವದ್ಗೀತಸಿಕ್ತಸಿಕತಾಸು ವಸುಂಧರಾಸು || ೪೫ ||

ಧನ್ಯೈಃ ಶ್ರುತಂ ತದಿಹ ತಾವಕರಾಸಕಾಲೇ
ಗೀತೇನ ಯೇನ ಹಿ ಶಿಲಾಃ ಸಲಿಲಾಂಬಭೂವುಃ |
ಪಂಚಾಪಿ ಕಿಂಚ ಪರಿವೃತ್ತಗುಣಾನಿ ಭೂತಾನಿ
ಉರ್ವೀಕೃಶಾನುಮರುದಂಬರಶಂಬರಾಣಿ || ೪೬ ||

ತೇಭ್ಯಃ ಕೃತೀ ನ ಕಿಲ ಕಶ್ಚಿದಿಹಾಸ್ತಿ ಯೇ ವೈ
ರಾಸೋತ್ಸ್ರವೋತ್ಸ್ರಕಧಿಯಸ್ತವ ಕಾನನಾಂತೇ |

ವೇಣುಸ್ವನಸ್ತುತ ರಸೌಘಪರಿಪ್ಲುತಾಂತೇ
 ಸ್ವೇ ಸೃಕ್ಷಣೇ ರಸನಯಾ ಲಿಲಿಹುರ್ಭುಜಂಗಾಃ || ೪೭ ||

ಅಂಭೋದನೀಲಂ ಅರವಿಂದದಳಾಯತಾಕ್ಷಂ
 ಪಿಂಛಾವತಂಸಂ ಉರರೀಕೃತವೇಣುಪಾಣಂ |
 ತ್ವಾಂ ಗೋಪವೇಷಪರಿಕರ್ಮಿತಕಾಯಕಾಂತಿಂ
 ಧನ್ಯಾಸ್ತದಾ ದದೃಶುರುನ್ಮಥಿತಾನ್ಯಭಾವಾಃ || ೪೮ ||

ಗೋವರ್ಧನೋ ಗಿರಿವರೋ ಯಮುನಾ ನದೀ ಸಾ
 ಬೃದಾವನಂ ಚ ಮಥುರಾ ಚ ಪುರೀ ಪುರಾಣೇ |
 ಅದ್ಯಾಪಿ ಹಂತ! ಸುಲಭಾಃ ಕೃತಿನಾಂ ಜನಾನಾಂ
 ಏತೇ ಭವಚ್ಚರಣಚಾರಜುಷಃ ಪ್ರದೇಶಾಃ || ೪೯ ||

ಬೃಂದಾವನೇ ಸ್ಥಿರಚರಾತ್ಮಕಕೀಟದೂರ್ವಾ -
 ಪರ್ಯಂತಜಂತುನಿಚಯೇ ಬತ ಯೇ ತದಾನೀಂ |
 ನೈವಾಲಭಾಮಹಿ ಜನಿಂ ಹತಕಾಸ್ತ ಏತೇ
 ಪಾಪಾಃ ಪದಂ ತವ ಕದಾ ಪುನರಾಶ್ರಯಾಮಃ || ೫೦ ||

ಹಾ ಜನ್ಮ ತಾಸು ಸಿಕತಾಸು ಮಯಾ ನ ಲಬ್ಧಂ
 ರಾಸೇ ತ್ವಯಾ ವಿರಹಿತಾಃ ಕಿಲ ಗೋಪಕನ್ಯಾಃ |
 ಯಾಸ್ತಾವಕೀನಪದಪಂಕ್ತಿಜುಷೋಽಜುಷಂತ
 ನಿಕ್ಷಿಪ್ಯ ತತ್ರ ನಿಜಮಂಗಮನಂಗತಪ್ತಂ || ೫೧ ||

ಆಚಿನ್ವತಃ ಕುಸುಮಮಂಘ್ರಿಸರೋರುಹಂ ತೇ
 ಯೇ ಭೇಜಿರೇ ಬತ! ವನಸ್ಪತಯೋ ಲತಾ ವಾ |
 ಅದ್ಯಾಪಿ ತತ್ಕುಲಭುವಃ ಕುಲದೈವತಂ ಮೇ
 ಬೃಂದಾವನಂ ಮಮ ಧಿಯಂ ಚ ಸನಾಥಯಂತಿ || ೫೨ ||

ಯತ್ ತ್ವತ್ಪ್ರಿಯಂ ತದಿಹ ಪುಣ್ಯಂ ಅಪುಣ್ಯಮನ್ಯತ್
 ನಾನ್ಯತ್ ತಯೋರ್ಭವತಿ ಲಕ್ಷಣಮತ್ರ ಜಾತು |

ಧೂರ್ತಾಯಿತಂ ತವ ಹಿ ಯತ್ ಕಿಲ ರಾಸಗೋಷ್ಠ್ಯಾಂ
ತತ್ಕೀರ್ತನಂ ಪರಮಪಾವನಂ ಆಮನಂತಿ || ೫೩ ||

ಯಾ ಕಂಸಮುಖ್ಯನೃಪಕೀಟನಿಬರ್ಹಣೋತ್ಥಾ
ಸಾ ನಿರ್ಜಿತತ್ರಿಜಗತಸ್ತವ ನೈವ ಕೀರ್ತಿಃ |
ಗೋಪಾಲನಾದಿ ಯದಿದಂ ಭವದೀಯಕರ್ಮೇ-
ತ್ಯಾದ್ರೀಕರೋತಿ ವಿದುಷಾಂ ಹೃದಯಂ ತದೇತತ್ || ೫೪ ||

ಗೋಪಾಲವೇಷಪರಿಕರ್ಮ ಪರಾವರೇಶಂ
ಯನ್ನಾಮ ಧಾಮ ಪರಮಂ ತಮಸಃ ಪರಸ್ತಾತ್ |
ತತ್ ಪಿಂಞಲಾಂಞನಸುದಾಮಕೃತೋಪವೀತಂ
ಗೋಧೂಲಿಧೂಸರಿತಕುಂತಲಂ ಅಂತರಾಸ್ತಾಂ || ೫೫ ||

ಯದ್ವೈ ಜರಾಸುತಭಯಾದ್ ವಿಪಲಾಯಥಾಸ್ತ್ವಂ
ತಚ್ಚೇನ್ಮನುಷ್ಯ ಚರಿತಾನುವಿಧಾನಜಂ ತೇ |
ತರ್ಹಿ ತ್ರಿಲೋಕಗುರುಂ ಈಶ್ವರಮೀಶ್ವರಾಣಾಂ
ಬಾಣಾಹವೇ ಕಿಮಿತಿ ಶಂಭುಂ ಅಜ್ಯಂಭಯಸ್ತ್ವಂ || ೫೬ ||

ಜಾತಂ ಕುತಸ್ತದಕೃತಜ್ಞವಿಚೇಷ್ಟಿತಂ ತೇ
ಪುತ್ರೀಯಯಾ ಕಿಲ ವರಂ ವವೃಷೇ ವೃಷಾಂಕಾತ್ |
ಅಕ್ಷೇಷು ಸಕ್ತಮತಿನಾ ಚ ನಿರಾದರೇಣ
ವಾರಾಣಸೀ ಹರಪುರೀ ಭವತಾ ವಿದಗ್ಧಾ || ೫೭ ||

ಸಂಜೀವರ್ಯಾ ಅಪಿ ಮೃತಂ ಸುತಮುತ್ತರಾಯಾಃ
ಸಾಂದೀಪನೇಶ್ಚಿರಮೃತಂ ಸುತಮಾನರ್ಯಾ ಚ |
ಧಾಮ್ನೋ ನಿಜಾದ್ ದ್ವಿಜಸುತಾ ಪುನರಾನರ್ಯಾ ವಾ
ಸ್ವಾಮೇವ ತಾಂ ತನುಮಹೋ! ಕಥಮಾನಯಸ್ತ್ವಂ || ೫೮ ||

ಅದ್ಯಾಪಿ ನಾಸ್ತು ಪರತಿಃ ತ್ರಿವಿಧಾಪಚಾರಾತ್
ಪಾಪಃ ಪರೇ ನಿಪತಿತೋಽಸ್ಮಿ ತಮಸ್ಯಪಾರೇ |

ಏತಾದೃಶೋಽಹಮಗತಿರ್ಭವತೋ ದಯಾಯಾಃ

ಪಾತ್ರಂ ತ್ವದೀಯಚರಣೌ ಶರಣಂ ಪ್ರಪದ್ಯೇ || ೫೯ ||

ವಿಸ್ತಂಭಣಂ ತ್ವಯಿ ನ ಯದ್ಯಪಿ ಮೇಽಸ್ತಿ ನಾಪಿ

ಶ್ರದ್ಧಾ ಯಥೋಕ್ತವಚನಾರ್ಥಗತಾ ತಥಾಽಪಿ |

ವಾಚಂ ತ್ವಿಮಾಂ ಸಕೃದಧಾಪ್ಯಸಕೃನ್ಮಯೋಕ್ತಾಂ

ಸತ್ಯಾಂ ಕುರುಷ್ವ ದಯಯೈವ ದಯೈಕಸಿಂಧೋ || ೬೦ ||

ಪಾಪೀಯಸೋಽಪಿ ಶರಣಾಗತಿಶಬ್ದಭಾಜೋ

ನೋಪೇಕ್ಷಣಂ ಮಮ ತವೋಚಿತಮೀಶ್ವರಸ್ಯ |

ತ್ವಜ್ಜ್ಞಾನಶಕ್ತಿಕರುಣಾಸು ಸತೀಷು ನೈವ

ಪಾಪಂ ಪರಾಕ್ರಮಿತುಮರ್ಹತಿ ಮಾಮಕೀನಂ || ೬೧ ||

|| ಇತಿ ಅತಿಮಾನುಷಸ್ತವಃ ಸಮಾಪ್ತಃ ||